

नेपाल सरकार
उद्योग मन्त्रालयको

सूचना १

प्राइभेट फर्म रजिष्ट्रेशन (दशौं संशोधन) नियमावली, २०७३

प्राइभेट फर्म रजिष्ट्रेशन नियमावली, २०३४ लाई संशोधन गर्न वाञ्छनीय भएकोले,

प्राइभेट फर्म रजिष्ट्रेशन ऐन, २०१४ को दफा ९ ले दिएको अधिकार प्रयोग गरी नेपाल सरकारले देहायका नियमहरू बनाएको छ ।

१. संक्षिप्त नाम र प्रारम्भ : (१) यी नियमहरूको नाम "प्राइभेट फर्म रजिष्ट्रेशन (दशौं संशोधन) नियमावली, २०७३" रहेको छ ।

(२) यो नियमावली तुरुन्त प्रारम्भ हुनेछ ।

२. प्राइभेट फर्म रजिष्ट्रेशन नियमावली, २०३४ को नियम १० मा संशोधन : प्राइभेट फर्म रजिष्ट्रेशन नियमावली, २०३४ को नियम १० को उपनियम (१) को सट्टा देहायको उपनियम (१) राखिएको छ :-

"(१) यस नियमावलीमा अन्यत्र जुनसुकै कुरा लेखिएको भए तापनि यो उपनियम प्रारम्भ हुँदाका बखत प्राइभेट फर्म नवीकरण गराउन नसकेको प्राइभेट फर्मको धनीले नवीकरण गराउन नसकेको मनासिब कारण खुलाई संवत् २०७४ साल असार मसान्तसम्म नवीकरण गराउनको लागि दरखास्त दिएमा र त्यस्तो दरखास्त जाँचबुझ गर्दा कारण मनासिब देखिएमा सम्बन्धित कार्यालयले नियम ७ को उपनियम (४) बमोजिम प्रत्येक नवीकरण अवधिको लागि लाग्ने नवीकरण दस्तुरको तेब्बर दस्तुर र नवीकरण गराउन नसकेको बीस लाखसम्म पूँजी भएको प्राइभेट फर्मको हकमा त्यस्ता प्राइभेट फर्मबाट प्रत्येक वर्षका लागि दुई हजार पाँचसय रूपैयाँका दरले र बीस लाख भन्दा बढी पूँजी भएको प्राइभेट फर्मबाट प्रत्येक वर्षका लागि पाँच हजार रूपैयाँका दरले जरिवाना लिई त्यस्तो प्राइभेट फर्म नवीकरण गरी दिनु पर्नेछ ।"

खण्ड ६६) संख्या ३० नेपाल राजपत्र भाग ३ मिति २०७३।६।१०

सूचना २

नेपाल सरकारले नेपाल इन्जिनियरिङ्ग सेवा (गठन, समूह तथा श्रेणी विभाजन र नियुक्ति) नियमहरू, २०५१ को नियम १२ ले दिएको अधिकार प्रयोग गरी सोही नियमको अनुसूची-२ को क्रमसङ्ख्या १४ को केमिष्ट्री समूह अन्तर्गत खण्ड १. राजपत्राङ्कित प्रथम श्रेणीमा रहने पदको उपखण्ड (ग) पछि देहाय बमोजिमको उपखण्ड (घ) थपी हेरफेर गरेको छ :-

"(घ) सह-सचिव (प्रा.)"

आज्ञाले,

शंकर प्रसाद कोइराला
नेपाल सरकारको सचिव